

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ
ಶ್ರೀಸೀತಾಲಕ್ಷ್ಮಣಭರತಶತ್ರುಘ್ನಹನುಮತ್ಸಮೇತ ಶ್ರೀರಾಮಚಂದ್ರ ಪರಬ್ರಹ್ಮಣೇ ನಮಃ

ಶ್ರೀಮದ್ರಾಮಾಯಣೇ ವಾಲ್ಮೀಕೀಯೇ ಆದಿಕಾವ್ಯೇ ಸುಂದರಕಾಂಡೇ

|| ಪಂಚಮಃ ಸರ್ಗಃ ||

This document has been prepared by

Sunder Kidāmbi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕನ್

His Holiness śrīmad āṇḍavan śrīraṅgam

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಪಂಚಮಃ ಸರ್ಗಃ ||

ರಾವಣಾಂತಃಪುರೇ ಪ್ರತಿಗೃಹಂ ಸೀತಾಯಾ ಅನ್ವೇಷಣಂ ಕುರ್ವತೋ

ಹನುಮತಸ್ತಾಮದೃಷ್ಟ್ವಾ ದುಃಖಂ

ತತಃ ಸ ಮಧ್ಯಂಗತಮಂಶುಮಂತಂ

ಜ್ಯೋತ್ಸ್ನಾವಿತಾನಂ ಮುಹುರುದ್ವಮಂತಂ |

ದದರ್ಶ ದೀಮಾನ್ ಭುವಿ ಭಾನುಮಂತಂ

ಗೋಷ್ಠೇ ವೃಷಂ ಮತ್ತಮಿವ ಭ್ರಮಂತಂ || 5.5.1 ||

ಲೋಕಸ್ಯ ಪಾಪಾನಿ ವಿನಾಶಯಂತಂ

ಮಹೋದಧಿಂ ಚಾಪಿ ಸಮೇಧಯಂತಂ |

ಭೂತಾನಿ ಸರ್ವಾಣಿ ವಿರಾಜಯಂತಂ

ದದರ್ಶ ಶೀತಾಂಶುಮಥಾಭಿಯಾಂತಂ || 5.5.2 ||

ಯಾ ಭಾತಿ ಲಕ್ಷ್ಮೀರ್ಭುವಿ ಮಂದರಸ್ಥಾ

ಯಥಾ ಪ್ರದೋಷೇಷು ಚ ಸಾಗರಸ್ಥಾ |

ತಥೈವ ತೋಯೇಷು ಚ ಪುಷ್ಕರಸ್ಥಾ

ರರಾಜ ಸಾ ಚಾರುನಿಶಾಕರಸ್ಥಾ || 5.5.3 ||

ಹಂಸೋ ಯಥಾ ರಾಜತಪಂಜರಸ್ಥಃ

ಸಿಂಹೋ ಯಥಾ ಮಂದರಕಂದರಸ್ಥಃ |

ವೀರೋ ಯಥಾ ಗರ್ವಿತಕುಂಜರಸ್ಥ -

ಶ್ಚಂದ್ರೋಽಪಿ ಬಭ್ರಾಜ ತಥಾಂಬರಸ್ಥಃ || 5.5.4 ||

ಸ್ಥಿತಃ ಕಕುದ್ಮಾನಿವ ತೀಕ್ಷ್ಣಶೃಂಗೋ

ಮಹಾಚಲಃ ಶ್ವೇತ ಇವೋರ್ಧ್ವಶೃಂಗಃ |

ಹಸ್ತೀವ ಜಾಂಬೂನದಬದ್ಧಶೃಂಗೋ
ವಿಭಾತಿ ಚಂದ್ರಃ ಪರಿಪೂರ್ಣಶೃಂಗಃ || 5.5.5 ||

ವಿನಷ್ಟಶೀತಾಂಬುತುಷಾರಪಂಕೋ
ಮಹಾಗ್ರಹಗ್ರಾಹವಿನಷ್ಟಪಂಕಃ |
ಪ್ರಕಾಶಲಕ್ಷ್ಮ್ಯಾಶ್ರಯನಿರ್ಮಲಾಂಕೋ
ರರಾಜ ಚಂದ್ರೋ ಭಗವಾನ್ ಶಶಾಂಕಃ || 5.5.6 ||

ಶಿಲಾತಲಂ ಪ್ರಾಪ್ಯ ಯಥಾ ಮೃಗೇಂದ್ರೋ
ಮಹಾರಣಂ ಪ್ರಾಪ್ಯ ಯಥಾ ಗಜೇಂದ್ರಃ |
ರಾಜ್ಯಂ ಸಮಾಸಾದ್ಯ ಯಥಾ ನರೇಂದ್ರ -
ಸ್ತಥಾ ಪ್ರಕಾಶೋ ವಿರರಾಜ ಚಂದ್ರಃ || 5.5.7 ||

ಪ್ರಕಾಶಚಂದ್ರೋದಯನಷ್ಟದೋಷಃ
ಪ್ರವೃದ್ಧರಕ್ಷಃ ಪಿಶಿತಾಶದೋಷಃ |
ರಾಮಾಭಿರಾಮೇರಿತಚಿತ್ತದೋಷಃ
ಸ್ವರ್ಗಪ್ರಕಾಶೋ ಭಗವಾನ್ ಪ್ರದೋಷಃ || 5.5.8 ||

ತಂತ್ರೀಸ್ವರಾಃ ಕರ್ಣಸುಖಾಃ ಪ್ರವೃತ್ತಾಃ
ಸ್ವಪಂತಿ ನಾರ್ಯಃ ಪತಿಭಿಃ ಸುವೃತ್ತಾಃ |
ನಕ್ತಂಚರಾಶ್ಚಾಪಿ ತಥಾ ಪ್ರವೃತ್ತಾ
ವಿಹರ್ತುಮತ್ಯದ್ಭುತರೌದ್ರವೃತ್ತಾಃ || 5.5.9 ||

ಮತ್ತಪ್ರಮತ್ತಾನಿ ಸಮಾಕುಲಾನಿ
ರಥಾಶ್ವಭದ್ರಾಸನಸಂಕುಲಾನಿ |
ವೀರಶ್ರಿಯಾ ಚಾಪಿ ಸಮಾಕುಲಾನಿ
ದದರ್ಶ ಧೀಮಾನ್ ಸ ಕಪಿಃ ಕುಲಾನಿ || 5.5.10 ||

ಪರಸ್ಪರಂ ಚಾಧಿಕಮಾಕ್ಷಿಪಂತಿ

ಭುಜಾಂಶ್ಚ ಪೀನಾನಧಿವಿಕ್ಷಿಪಂತಿ |
 ಮತ್ತಪ್ರಲಾಪಾನಧಿವಿಕ್ಷಿಪಂತಿ
 ಮತ್ತಾನಿ ಚಾನೋನ್ಯಮಧಿಕ್ಷಿಪಂತಿ || 5.5.11 ||

ರಕ್ಷಾಂಸಿ ವಕ್ಷಾಂಸಿ ಚ ವಿಕ್ಷಿಪಂತಿ
 ಗಾತ್ರಾಣಿ ಕಾಂತಾಸು ಚ ವಿಕ್ಷಿಪಂತಿ |
 ರೂಪಾಣಿ ಚಿತ್ರಾಣಿ ಚ ವಿಕ್ಷಿಪಂತಿ
 ದೃಢಾನಿ ಚಾಪಾನಿ ಚ ವಿಕ್ಷಿಪಂತಿ || 5.5.12 ||

ದದರ್ಶ ಕಾಂತಾಶ್ಚ ಸಮಾಲಭಂತ್ಯ -
 ಸ್ತಥಾಪರಾಸ್ತತ್ರ ಪುನಃ ಸ್ವಪಂತ್ಯಃ |
 ಸುರೂಪವಕ್ತ್ರಾಶ್ಚ ತಥಾ ಹಸಂತ್ಯಃ
 ಕ್ರುದ್ಧಾಃ ಪರಾಶ್ಚಾಪಿ ವಿನಿಶ್ವಸಂತ್ಯಃ || 5.5.13 ||

ಮಹಾಗಜೈಶ್ಚಾಪಿ ತಥಾ ನದಧ್ಭಿಃ
 ಸುಪೂಜಿತೈಶ್ಚಾಪಿ ತಥಾ ಸುಸದ್ಭಿಃ |
 ರರಾಜ ವೀರೈಶ್ಚ ವಿನಿಶ್ವಸದ್ಭಿಃ
 ಹ್ರದಾ ಭುಜಂಗೈರಿವ ನಿಶ್ವಸದ್ಭಿಃ || 5.5.14 ||

ಬುದ್ಧಿಪ್ರಧಾನಾನ್ ರುಚಿರಾಭಿಧಾನಾನ್
 ಸಂಶ್ರದ್ಧಧಾನಾನ್ ಜಗತಃ ಪ್ರಧಾನಾನ್ |
 ನಾನಾವಿಧಾನಾನ್ ರುಚಿರಾಭಿಧಾನಾನ್
 ದದರ್ಶ ತಸ್ಯಾಂ ಪುರಿ ಯಾತುಧಾನಾನ್ || 5.5.15 ||

ನನಂದ ದೃಷ್ಟ್ವಾ ಸ ಚ ತಾನ್ ಸುರೂಪಾನ್
 ನಾನಾಗುಣಾನಾತ್ಮಗುಣಾನುರೂಪಾನ್ |
 ವಿದ್ಯೋತಮಾನಾನ್ ಸ ಚ ತಾನ್ ಸುರೂಪಾನ್
 ದದರ್ಶ ಕಾಂಶ್ಚಿಚ್ಚ ಪುನರ್ವಿರೂಪಾನ್ || 5.5.16 ||

ತತೋ ವರಾಹಾಃ ಸುವಿಶುದ್ಧಭಾವಾ -
 ಸ್ತೇಷಾಂ ಸ್ತ್ರಿಯಸ್ತತ್ರ ಮಹಾನುಭಾವಾಃ |
 ಪ್ರಿಯೇಷು ಪಾನೇಷು ಚ ಸಕ್ತಭಾವಾ
 ದದರ್ಶ ತಾರಾ ಇವ ಸುಸ್ವಭಾವಾಃ || 5.5.17 ||

ಸ್ತ್ರಿಯೋ ಜ್ವಲಂತೀಸ್ತ್ರಪಯೋಪಗೂಢಾ
 ನಿಶೀಢಕಾಲೇ ರಮಣೋಪಗೂಢಾಃ |
 ದದರ್ಶ ಕಾಶ್ಚಿತ್ ಪ್ರಮದೋಪಗೂಢಾ
 ಯಥಾ ವಿಹಂಗಾ ವಿಹಗೋಪಗೂಢಾಃ || 5.5.18 ||

ಅನ್ಯಾಃ ಪುನರ್ಹರ್ಮ್ಯತಲೋಪವಿಷ್ಣಾ -
 ಸ್ತತ್ರ ಪ್ರಿಯಾಂಕೇಷು ಸುಖೋಪವಿಷ್ಣಾಃ |
 ಭರ್ತುಃ ಪರಾ ಧರ್ಮಪರಾ ನಿವಿಷ್ಣಾ
 ದದರ್ಶ ಧೀಮಾನ್ ಮದನೋಪವಿಷ್ಣಾಃ || 5.5.19 ||

ಅಪ್ರಾವೃತಾಃ ಕಾಂಚನರಾಜಿವರ್ಣಾಃ
 ಕಾಶ್ಚಿತ್ಪರಾರ್ಥ್ಯಾಸ್ತಪನೀಯವರ್ಣಾಃ |
 ಪುನಶ್ಚ ಕಾಶ್ಚಿಚ್ಛಲಕ್ಷ್ಮವರ್ಣಾಃ
 ಕಾಂತಪ್ರಹೀಣಾ ರುಚಿರಾಂಗವರ್ಣಾಃ || 5.5.20 ||

ತತಃ ಪ್ರಿಯಾನ್ ಪ್ರಾಪ್ಯ ಮನೋಽಭಿರಾಮಾಃ
 ಸುಪ್ರೀತಿಯುಕ್ತಾಃ ಸುಮನೋಽಭಿರಾಮಾಃ |
 ಗೃಹೇಷು ಹೃಷ್ಣಾಃ ಪರಮಾಭಿರಾಮಾ
 ಹರಿಪ್ರವೀರಃ ಸ ದದರ್ಶ ರಾಮಾಃ || 5.5.21 ||

ಚಂದ್ರಪ್ರಕಾಶಾಶ್ಚ ಹಿ ವಕ್ತ್ರಮಾಲಾ
 ವಕ್ರಾಃ ಸುಪಕ್ಷ್ಮಾಶ್ಚ ಸುನೇತ್ರಮಾಲಾಃ |
 ವಿಭೂಷಣಾನಾಂ ಚ ದದರ್ಶ ಮಾಲಾಃ
 ಶತಹೃದಾನಾಮಿವ ಚಾರುಮಾಲಾಃ || 5.5.22 ||

ನ ತ್ವೇವ ಸೀತಾಂ ಪರಮಾಭಿಜಾತಾಂ
 ಪಥಿ ಸ್ಥಿತೇ ರಾಜಕುಲೇ ಪ್ರಜಾತಾಂ |
 ಲತಾಂ ಪ್ರಪುಲ್ಲಾಮಿವ ಸಾಧುಜಾತಾಂ
 ದದರ್ಶ ತನ್ವೀಂ ಮನಸಾಭಿಜಾತಾಂ || 5.5.23 ||

ಸನಾತನೇ ವರ್ತ್ಮನಿ ಸನ್ನಿವಿಷ್ಟಾಂ
 ರಾಮೇಕ್ಷಣೀಂ ತಾಂ ಮದನಾಭಿವಿಷ್ಟಾಂ |
 ಭರ್ತುರ್ಮನಃ ಶ್ರೀಮದನುಪ್ರವಿಷ್ಟಾಂ
 ಸ್ತ್ರೀಭ್ಯಃ ಪರಾಭ್ಯಶ್ಚ ಸದಾ ವಿಶಿಷ್ಟಾಂ || 5.5.24 ||

ಉಷ್ಣಾದ್ವಿತಾಂ ಸಾನುಸ್ಮೃತಾಸ್ತಕಂಠೀಂ
 ಪುರಾ ವರಾಹೋತ್ತಮನಿಷ್ಕಕಂಠೀಂ |
 ಸುಜಾತಪಕ್ಷ್ಮಾಮಭಿರಕ್ತಕಂಠೀಂ
 ವನೇ ಪ್ರನ್ಯತ್ತಾಮಿವ ನೀಲಕಂಠೀಂ || 5.5.25 ||

ಅವ್ಯಕ್ತರೇಖಾಮಿವ ಚಂದ್ರರೇಖಾಂ
 ಪಾಂಸುಪ್ರದಿಗ್ಲಾಮಿವ ಹೇಮರೇಖಾಂ |
 ಕ್ಷತಪ್ರರೂಢಾಮಿವ ವರ್ಣರೇಖಾಂ
 ವಾಯುಪ್ರಭುಗ್ನಾಮಿವ ಮೇಘರೇಖಾಂ || 5.5.26 ||

ಸೀತಾಮಪಶ್ಯನ್ ಮನುಜೇಶ್ವರಸ್ಯ
 ರಾಮಸ್ಯ ಪತ್ನೀಂ ವದತಾಂ ವರಸ್ಯ |
 ಬಭೂವ ದುಃಖೋಪಹತಶ್ಚಿರಸ್ಯ
 ಪ್ಲವಂಗಮೋ ಮಂದ ಇವಾಚಿರಸ್ಯ || 5.5.27 ||

|| ಇತ್ಯಾರ್ಷೇ ಶ್ರೀಮದ್ರಾಮಾಯಣೇ ವಾಲ್ಮೀಕೀಯೇ ಆದಿಕಾವ್ಯೇ ಸುಂದರಕಾಂಡೇ
 ಪಂಚಮಃ ಸರ್ಗಃ ||